

دُرود و سلام

شرعی طریقہ اور احکام و مسائل



زیر سرپرستی:

حضرت مفتی ابو بکر جابر قاسمی دامت برکاتہم العالیہ
(ناظم مدرسہ کتب ایمان ٹرسٹ، مسعود نگر حیدر آباد)

تقریباً جلیل:

حضرت مولانا محمد سلمان حبیب بجنوری راجہ پور
(استاذ حدیث دارالعلوم دیوبند و مخلصین حجاز حضرت مولانا صاحب زادہ القادر احمد نقشبندی دامت برکاتہم)

مرتب:

مفتی محمد سلمان قاسمی کریم نگری

فاضل دارالعلوم دیوبند

دُرود و سلام

شرعی طریقہ اور احکام و مسائل

تقریظ جلیل

نمونہ اسلاف حضرت الاستاذ مولانا محمد سلمان حبیب بجنوری ^{دامت برکاتہم العالیہ}

(استاذ حدیث دارالعلوم دیوبند و خلیفہ مجاز حضرت مولانا پیر ذوالفقار احمد نقشبندی دامت برکاتہم)

زیور سہروستی

حضرت مفتی ابوبکر جابر قاسمی دامت برکاتہم العالیہ

(ناظم مدرسہ کہف الایمان ٹرسٹ، صفدر نگر حیدرآباد)

مرتب:

مفتی محمد سلمان قاسمی کریم نگری

فاضل دارالعلوم دیوبند

ناشر

جملہ حقوق بحق مرتب محفوظ ہیں۔

تفصیلات

نام کتاب _____ درود و سلام شرعی طریقہ و احکام و مسائل

مرتب _____ مولوی محمد سلمان کریم نگری قاسمی

رابطہ _____ +91 7075435404

صفحات _____ ۳۷

اشاعت اول _____ ۲۰۲۵ - ۱۴۴۷

کمپوزنگ و سرورق _____ Design Station 7276831934

تعداد _____

طباعت _____

ناشر _____



کتاب کے لیے درج ذیل نمبر پر رابطہ کریں۔

+91 7075435404

فہرست عناوین

- ۱- تقریظ مولانا سلمان صاحب بجنوری _____ ۴
- ۲- تقریظ مفتی ابوبکر جابر صاحب قاسمی _____ ۵
- ۳- عرض مرتب _____ ۷
- ۴- تمہید _____ ۹
- ۵- درود و سلام کے فضائل _____ ۹
- ۶- جمعہ کے دن درود شریف پڑھنے کے خاص فضائل _____ ۱۱
- ۷- درود و سلام امت محمدیہ کی خصوصیات میں سے ہے _____ ۱۲
- ۸- تارک درود و سلام کے لئے وعیدیں _____ ۱۳
- ۹- درود و سلام کے معنی اور اس کا مطلب _____ ۱۵
- ۱۰- صلوٰۃ و سلام میں فرق کیا ہے؟ _____ ۱۶
- ۱۱- درود و سلام پڑھنے کا شرعی طریقہ _____ ۱۶
- ۱۲- درود و سلام کھڑے ہو کر پڑھنا کیسا ہے؟ _____ ۱۸
- ۱۳- کن اوقات میں درود شریف پڑھنا مستحب ہے؟ _____ ۱۹
- ۱۴- کن مقامات پر درود شریف پڑھنا مکروہ ہے؟ _____ ۲۱
- ۱۵- درود و سلام کے احکام و مسائل _____ ۲۲
- ۱۶- درود و سلام کے آداب _____ ۲۴
- ۱۷- درود شریف کی حکمتیں _____ ۲۵
- ۱۸- کثرت درود کا معمول مصائب کے ٹلنے کا ذریعہ _____ ۲۷
- ۱۹- کثرت درود شریف سے متعلق چند حکایات _____ ۲۸
- ۲۰- چند مسنون و مستند درود شریف کے کلمات اور صیغے _____ ۳۰
- ۲۱- خلاصہ کلام _____ ۳۲
- ۲۲- دور حاضر میں مطالعہ سیرت کی ضرورت _____ ۳۲

تقریظ جلیل

نمونہ اسلاف حضرت الاستاذ مولانا محمد سلمان صاحب

بجنوری نقشبندی دامت برکاتہم العالیہ

(استاذ حدیث دارالعلوم دیوبند و خلیفہ مجاز محبوب العلماء)

حضرت جی مولانا پیرو القطار احمد نقشبندی مجددی اطال اللہ عمرہ)

نحمدہ و نصلی علی رسولہ الکریم اما بعد!

عزیز مکرم مولانا محمد سلمان صاحب قاسمی کریم نگری دارالعلوم دیوبند کے نوجوان فاضل ہیں باصلاحیت ہیں سنجیدہ اور صالح ہیں اور اللہ تعالیٰ نے انکو تدریس کے ساتھ ساتھ تحریری کام کا ذوق بھی عطا فرمایا ہے۔ اب تک کئی موضوعات پر انکی تحریرات سامنے آچکی ہیں۔ اس وقت انہوں نے درود و سلام کا شرعی طریقہ اور احکام و مسائل کے موضوع پر یہ مختصر رسالہ لکھا ہے، یہ موضوع ایسا ہے کہ کسی بھی مسلمان کے لئے اس پر لکھنا، بولنا، عمل کرنا ہر ایک چیز سعادت ہے۔ موصوف نے درود و سلام کے موضوع پر اختصار مگر جامعیت کے ساتھ ضروری تمام چیزیں جمع کر دی ہیں۔ مجھے امید ہے کہ یہ رسالہ اس موضوع پر ان شاء اللہ بہت مفید ثابت ہوگا۔ دعاء ہے کہ اللہ رب العزت عزیز موصوف کو مزید علمی و دینی خدمات کی توفیق سے نوازے۔ آمین!

محمد سلمان عفا اللہ عنہ

استاذ حدیث دارالعلوم دیوبند

۱۷/ صفر المظفر ۱۴۴۷ھ

۱۲/ اگست ۲۰۲۵ء

بِسْمِ اللَّهِ الرَّحْمَنِ الرَّحِيمِ

تقریظ

حضرت الاستاذ مفتی ابوبکر جابر صاحب قاسمی دامت برکاتہم

(ناظم مدرسہ کھف الایمان، حیدرآباد)

نحمدہ ونصلی علی رسولہ الکریم اما بعد۔

”درو“ اردو زبان کا لفظ ہے جسکے معنی ”تقرب و رحمت“ کے آتے ہیں، محسن انسانیت حضور اقدس صلی اللہ علیہ وسلم پر درود پڑھنے سے ہمارا قرب اللہ تعالیٰ سے بڑھ جاتا ہے خود آقا صلی اللہ علیہ وسلم کی خدمت اقدس میں باادب پڑھا گیا درود ایک خوبصورت تحفے کی شکل میں پیش کیا جاتا ہے تو انکی توجہ اور دعا ہمیں بھی نصیب ہوتی ہے۔

ہمارے عزیز دوست مفتی محمد سلمان قاسمی کریم نگری نے ۱۶ حوالہ جات سے استفادہ کرتے ہوئے ۷۱ عناوین پر مشتمل درود و سلام کا شرعی طریقہ اور احکام و مسائل نامی رسالہ مرتب کیا ہے۔ موصوف زمانہ طالب علمی سے ہی ذی استعداد اور صالح طبیعت کے مالک واقع ہوئے ہیں، راقم کے مشورے سے ہی انہوں نے تلنگانہ کے ضلع سنگاریڈی کے ایک ادارے ”مدرسہ عربیہ نعمانیہ“ میں شعبہ عالمیت کی تدریس کی، اور اب کریم نگر کے ایک بافیض مدرسہ بنات میں علیا کی کتابیں پڑھا رہے ہیں۔ لکھنے پڑھنے کا سحر اذوق ہے، اخبارات و رسائل میں موصوف کے مضامین شائع ہوتے رہتے ہیں

رب کریم اس رسالے کو قبول فرما کر مزید خدمت دین کے لئے وسائل و میدان مسخر فرمائے۔ (آمین)

ابوبکر جابر قاسمی

۱/ ربیع الاول ۱۴۴۶ھ

۴/ ستمبر، ۲۰۲۴ء

عرض مرتب

شریعتِ مطہرہ نے ہر عبادت کے لئے آداب و طریقہ کار اور حدود و شرائط طے کئے ہیں جن کی رعایت کے ساتھ عبادت کی جائے تو باعثِ ثواب و اجر اور دارین میں فلاح و کامرانی کا وعدہ ہے اور اگر ان شرائط و شرعی طریقہ کار سے اپنے آپ کو بے نیاز سمجھتے ہوئے کوئی مروجہ طریقہ اختیار کیا جائے تو ثواب کے بجائے گناہ لازم ہوگا۔ درود و سلام بھی ایک نہایت اہم عمل ہے جس کے ذریعے سے ہمارے دلوں میں حضور اقدس صلی اللہ علیہ وسلم سے ایک طرح کی محبت و عقیدت پیدا ہوتی ہے۔

زیر نظر رسالہ ”درود و سلام کا شرعی طریقہ اور احکام و مسائل“ اسی مقصد کے تحت مرتب کیا گیا ہے کہ درود و سلام جیسا اہم عمل شریعت کے بتائے ہوئے آداب و طریقے کے مطابق ہو جائے جس میں مع حوالہ جات مختصر اور واضح انداز میں درود و سلام سے متعلق اہم احکام و مسائل ذکر کئے گئے ہیں۔ واضح رہے کہ یہ رسالہ دراصل پہلے ایک مضمون کی شکل میں ماہ نامہ الاصلاح کریم نگر میں شائع ہو چکا تھا بعد ازاں دل میں یہ داعیہ پیدا ہوا کہ ان مضامین کو مزید مدلل کر کے افادۂ عام کے لئے ایک کتابچہ کی شکل دی جائے چنانچہ اللہ تعالیٰ کا فضل ہے کہ اس نے اس چھوٹی سی سعی کو پایہ تکمیل تک پہنچایا اور یہ رسالہ آپکے ہاتھوں میں ہے۔

اس موقع پر میں سب سے پہلے اللہ رب العزت کا شکر بجالاتا ہوں جس نے اس رسالے کی تکمیل کے اسباب پیدا فرمائے اور اسکو مکمل کرنے کی توفیق عطا فرمائی فللہ الحمد و المنة۔ راقم تہ دل سے ممنون و مشکور ہے دارالعلوم دیوبند کے مایہ ناز استاذِ حدیث حضرت الاستاذ مولانا محمد سلمان صاحب بخجوری و نقشبندی دامت برکاتہم العالیہ (خلیفہ مجاز محبوب العلماء حضرت جی مولانا

پیر ذوالفقار احمد نقشبندی مجددی مدظلہ العالی) کا جنہوں نے اپنی گونا گوں مصروفیات کے باوجود میری ادنیٰ سی درخواست کو قبول کرتے ہوئے اپنے گرانقدر دعائیہ کلمات سے اس مجموعے کو زینت بخشی۔ یقیناً یہ میرے لئے بڑی سعادت کی بات ہے اللہ تعالیٰ حضرت والا کو صحت و عافیت کے ساتھ طویل عمر عطا فرمائے اور آپ کے علمی و روحانی فیوض و برکات کو تاقیامت جاری و ساری رکھے۔

اسی طرح صوبہ تلنگانہ کی مشہور و مقبول شخصیت حضرت الاستاذ و مربی مفتی ابوبکر جابر صاحب قاسمی دامت برکاتہم العالیہ کا بھی شکر گزار ہوں کہ جنہوں نے ان مضامین کی پذیرائی فرمائی اور اپنی قیمتی تقریظ عنایت فرمائی جن کی بے پناہ شفقتوں اور مفید مشوروں کے ذریعے سے راقم آج یہاں تک پہنچا ہے اللہ تعالیٰ استاذ محترم کو جزائے خیر عطا فرمائے اور ان کا سایہ عاطفت ہم پر تادیر قائم رکھے۔

اخیر میں اللہ رب العزت سے دعا گو ہوں جس کے فضل و کرم سے میں قلم پکڑ کر لکھنے کے قابل بنا کہ اس حقیر سی کاوش کو قبول فرما کر میرے اور میرے والدین کے گناہوں کی بخشش اور آخرت میں مغفرت کا ذریعہ بنائے۔ آمین!

محمد سلمان کریم نگری

۱۸/ صفر المظفر ۱۴۴۷ھ

۱۳/ اگست ۲۰۲۵ء

ملہید

درود و سلام اللہ رب العزت کی ان لازوال نعمتوں میں سے ہے جسکے دامن میں بے شمار برکتیں اور رحمتیں پنہاں ہیں یہ ایک ایسا واحد عمل ہے کہ جسے مل جائے اسکے دین و دنیا سنور جاتے ہے کیونکہ درود و سلام وہ پاکیزہ عمل ہے جو انسان کے ظاہر و باطن کو ہر قسم کی پریشانیوں کٹافتنوں اور آلودگیوں سے پاک و منزہ کر دیتا ہے اور روحانی و جسمانی پاکیزگی کا باعث ہے۔ درود و سلام درحقیقت اللہ تعالیٰ کے حضور میں کی جانے والی نہایت اعلیٰ درجہ کی عبادت ہے جو امام الانبیاء حضور اقدس صلی اللہ علیہ وسلم سے اپنے ایمانی وابستگی اور اظہار و فاداری کے لئے آپ کے حق میں کی جاتی ہے یہ عمل آپ سے محبت اور آپ کے حقوق و آداب میں سے ہے یہی وجہ ہے کہ نبی کریم صلی اللہ علیہ وسلم نے مختلف مواقع پر اس کی ترغیب دی ہے کیونکہ امت کو اس میں جو سکون ملتا ہے شاید ہی کسی اور عبادت میں ملتا ہو۔

درود و سلام کے فضائل:

قرآن وحدیث میں درود و سلام کی بے شمار فضیلتیں وارد ہوئی ہے چنانچہ ارشاد باری تعالیٰ ہے: **ان الله وملائكته يصلون على النبي، يا ايها الذين امنوا صلوا عليه وسلموا تسليما** (سورہ احزاب: ۵۵) اس آیت میں اللہ تعالیٰ نے خود اپنے اور اپنے

فرشتوں کا رسول اللہ صلی اللہ علیہ وسلم کے لئے عملِ صلوٰۃ کا ذکر فرمایا ہے یہاں پر یہ بات غور کرنے کی ہے کہ قرآن پاک میں اللہ تعالیٰ نے بہت سے احکامات ارشاد فرمائے، بے شمار انبیاء کی توصیفیں بیان فرمائی، لیکن کسی حکم یا کسی اعزاز و اکرام میں یہ نہیں فرمایا کہ میں خود بھی یہ کام کرتا ہوں تم بھی کرو، یہ اعزاز صرف اور صرف امام الانبیاء حضرت محمد صلی اللہ علیہ وسلم ہی کے لئے ہے کہ اول اللہ نے صلوٰۃ کی نسبت اپنی طرف کی پھر اپنے فرشتوں کی طرف کی پھر عام مسلمانوں کو اس کا حکم دیا کہ تم بھی درود بھیجو! اس سے بڑھ کر کیا فضیلت ہو سکتی ہے کہ درود و سلام کے اس عمل میں اللہ اور اس کے فرشتوں کے ساتھ مومنین کی شرکت ہے۔

معارف القرآن میں مذکور ہے کہ اس آیت سے درود و سلام بھیجنے والے مسلمانوں کی ایک بہت بڑی فضیلت یہ ثابت ہوئی کہ اللہ تعالیٰ نے ان کو اس کام میں شریک فرمالیا جو کام حق تعالیٰ خود بھی کرتے ہیں اور اس کے فرشتے بھی (معارف القرآن 7/237) علاوہ ازیں مختلف احادیث میں درود و سلام کے تعلق سے ان گنت فضائل مذکور ہیں چنانچہ حضور صلی اللہ علیہ وسلم کا ارشاد ہے کہ جو شخص مجھ پر ایک دفعہ درود بھیجتا ہے اللہ تعالیٰ اس پر دس دفعہ رحمت بھیجتے ہیں (مشکاۃ المصابیح، باب الصلوٰۃ علی النبی، 1/295)

ایک اور حدیث میں حضرت ابو طلحہ رض سے روایت ہے کہ ایک روز رسول اللہ صلی اللہ علیہ وسلم تشریف لائے اس وقت حضور علیہ السلام کے چہرے پر شگفتگی تھی، فرمایا مجھ سے جبرائیل نے کہا کہ آپ کا رب فرماتا ہے کہ محمد! کیا تم اس بات پر خوش نہ ہو گے کہ تمہاری امت میں سے جو کوئی تم پر درود پڑھے گا میں اس پر دس رحمتیں نازل کروں

اور تمہاری امت میں سے جو کوئی آپ پر سلام پڑھے گا میں 10 بار اس پر سلامتی نازل کروں گا (تفسیر مظہری 303/5)

شیخ الحدیث مولانا زکریا صاحب کاندھلویؒ اس حدیث کے ضمن میں رقمطراز ہیں: کہ اللہ جل شانہ کی طرف سے تو ایک ہی درود اور ایک ہی رحمت ساری دنیا کے لیے کافی ہے چہ جائے کہ ایک دفعہ درود پڑھنے پر اللہ تعالیٰ کی طرف سے دس رحمتیں نازل ہوں اس سے بڑھ کر اور کیا فضیلت درود شریف کی ہوگی کہ اس کے ایک دفعہ درود پڑھنے پر اللہ تعالیٰ کی طرف سے دس دفعہ رحمتیں نازل ہوتی ہیں پھر کتنے خوش نصیب ہیں وہ اکابر جن کے معمولات میں روزانہ سوالا کھ درود شریف کا معمول ہوتا ہے جیسا کہ میں نے اپنے بعض خاندانی اکابر کے متعلق سنا ہے (فضائل درود شریف ص: 12) درود شریف ایک ایسا اہم عمل ہے جسکے اہتمام کی وجہ سے ایک مسلمان کو قیامت کے دن حضور صلی اللہ علیہ وسلم کا قرب حاصل ہوگا چنانچہ حضرت ابن مسعود رضی کی روایت ہے کہ رسول اللہ صلی اللہ علیہ وسلم نے ارشاد فرمایا کہ قیامت کے دن مجھ سے سب سے زیادہ قریب وہ ہوگا جو مجھ پر سب سے زیادہ درود پڑھتا ہوگا۔ (رواہ الترمذی)

جمعہ کے دن درود شریف پڑھنے کے خاص فضائل:

درود شریف پڑھنا اپنی جگہ ایک خصوصی اہمیت اور فضیلت کا باعث ہے جیسا کہ اوپر کی سطور میں گزرا ہے لیکن یہ بات بھی ہمارے ذہنوں سے اوجھل نہیں ہونی چاہئے کہ سردارِ ایام جمعہ کے دن اور شبِ جمعہ کثرت سے درود پڑھنے کے خاص فضائل احادیث میں وارد

ہوئے ہیں چنانچہ نبی اکرم صلی اللہ علیہ وسلم نے ارشاد فرمایا "اَكْثَرُوا الصَّلَاةَ عَلَيَّ يَوْمَ الْجُمُعَةِ وَفِي لَيْلَةِ الْجُمُعَةِ، فَإِنَّ صَلَاتَكُمْ مَعْرُوضَةٌ عَلَيَّ"

(یعنی جمعہ کے دن اور جمعہ کی رات مجھ پر کثرت سے درود بھیجا کرو، کیونکہ تمہارا درود مجھ پر پیش کیا جاتا ہے) (سنن ابوداؤد: ۱۰۴۷، بیہقی: ۵۹۹۴)

اسی طرح ایک اور حدیث میں ہے کہ نبی اکرم صلی اللہ علیہ وسلم نے فرمایا: **إِنَّ أَفْضَلَ أَيَّامِكُمْ يَوْمَ الْجُمُعَةِ، فَاكْثَرُوا عَلَيَّ مِنَ الصَّلَاةِ فِيهِ، فَإِنَّ صَلَاتَكُمْ مَعْرُوضَةٌ عَلَيَّ** (بے شک تمہارے سب دنوں میں افضل دن جمعہ ہے، اس لئے اس دن مجھ پر زیادہ درود بھیجا کرو، کیونکہ تمہارا درود مجھ پر پیش کیا جاتا ہے) (مسند احمد: ۶۱۵۴، ابوداؤد: ۱۵۳۱، نسائی: ۱۳۷۵)

ان دنوں احادیث سے یہ بات عیاں ہو جاتی ہے کہ جمعہ کے دن جو افضل الایام ہے درود شریف کا اہتمام کرنے کی آپ علیہ السلام نے تاکید فرمائی ہے اور یوم جمعہ کو پڑھا گیا درود براہ راست آپ صلی اللہ علیہ وسلم تک پہنچایا جاتا ہے اسی لئے ہر مسلمان کو چاہئے کہ وہ جمعہ کے دن کثرت سے درود شریف پڑھنے کا اہتمام کریں چنانچہ علامہ ابن قیم جوزی رحمہ اللہ فرماتے ہیں کہ: اگر بندہ نبی اکرم صلی اللہ علیہ وسلم پر اپنی سانسوں کے برابر بھی درود پڑھے تو آپ کا حق ادا نہ ہو۔ (جلاء الأفہام: ۳۸۸)

درود و سلام امت محمدیہ کی خصوصیات میں سے ہے:

یہ بات کسی سے مخفی نہیں ہے کہ سرور کائنات حضور اقدس صلی اللہ علیہ وسلم سارے انبیاء میں سب سے افضل ہیں جو محبوب رب کائنات ہے جسکو امام الانبیاء ہونے کا شرف حاصل ہے جو کسی اور نبی کو حاصل نہیں ہے نیز خالق کائنات کے بعد انسانیت کا اگر کوئی

محسن اعظم ہے تو وہ آپ صلی اللہ علیہ وسلم ہی ہے یہی وجہ ہے کہ اس امت کو آپ علیہ السلام پر درود و سلام بھیجنے کا حکم دیا گیا ہے اور یہ عظیم عمل صرف اسی امت محمدیہ کے ساتھ خاص ہے کیونکہ پچھلی امتوں کو اپنے نبی پر درود بھیجنے کا حکم نہیں دیا گیا تھا۔ حضرت ابوذر اللہری سے منقول ہے کہ آپ علیہ السلام پر درود پڑھنے کا حکم ہجرت کے دوسرے سال دیا گیا تھا (نیز حضرت شیخ الحدیث رحمہ نے حضرت علامہ اشرف علی تھانوی رحمہ کے حوالہ سے لکھا ہے کہ درود شریف کا حکم شعبان 2 ہجری میں نازل ہوا (فضائل اعمال ص 734) اور بعض کا قول ہے کہ یہ حکم شب معراج میں دیا گیا تھا۔ بہر حال درود کا عمل ایسا عظیم عمل ہے جو صرف اسی امت کے ساتھ خاص ہے۔ (احکام القرآن للٹھانوی۔ باب تنقیح الکلام فی احکام الصلاۃ والسلام 497/3)

تارکِ درود و سلام کے لئے وعیدیں:

احادیث مبارکہ میں جہاں درود شریف پڑھنے والوں کے لئے فضائل وارد ہوئے ہیں وہیں درود شریف کو ترک کرنے والوں کے لئے وعیدیں بھی مذکور ہیں یہی وجہ ہے کہ درود نہ پڑھنے والا اللہ تعالیٰ کی خاص رحمتوں اور فیوض و برکات سے محروم ہو جاتا ہے یہاں تک کہ وہ احادیث میں وارد شدہ وعیدوں کا مصداق بن جاتا ہے۔ چنانچہ حضرت علی بن ابی طالب سے مروی ہے کہ حضور علیہ السلام نے ارشاد فرمایا کہ ”البخیل من ذکر عندہ فلم یصل“ بخیل وہ ہے جسکے سامنے میرا ذکر کیا جائے اور وہ مجھ پر درود نہ بھیجے۔ (رواہ الترمذی) ایک اور حدیث میں ارشاد نبوی ہے کہ جو مجھ پر

درود پڑھنا بھول گیا اس نے جنت کا راستہ کھو دیا۔ (ابن ماجہ) اسی طرح آپ صلی اللہ علیہ وسلم نے درود نہ پڑھنے والے کے لئے ہلاکت کی وعید سنائی ہے، چنانچہ حدیث کے الفاظ

یوں ہے کہ: **بعدمن ذکر عندہ فلم یصل علیک**

ترجمہ: ہلاک ہو جائے وہ شخص جسکے پاس میرا ذکر کیا گیا اور اس نے مجھ پر درود نہ بھیجا ہو۔ اس قسم کی متعدد احادیث کتب حدیث میں موجود ہے جس میں مختلف وعیدیں مذکور ہے۔ علامہ سخاوی نے ان وعیدوں کو جو نبی اکرم صلی اللہ علیہ وسلم کے ذکر مبارک کے وقت درود شریف نہ پڑھنے پر وارد ہوئی ہیں مختصر الفاظ میں جمع کیا ہے، وہ کہتے ہیں کہ ایسے شخص پر ہلاکت کی بددعا ہے اور سخاوت کے حاصل ہونے کی خبر ہے، نیز جنت کا راستہ بھول جانے کی اور جہنم میں داخل ہونے کی، اور یہ کہ وہ شخص ظالم ہیں اور یہ کہ وہ سب سے زیادہ بخیل ہے، جو شخص حضور علیہ السلام پر درود نہ پڑھے، اس کا دین سالم نہیں، وہ حضور اقدس صلی اللہ علیہ وسلم کے چہرہ انور کی زیارت نہ کر سکے گا۔ (ماخوذ از فضائل درود شریف ص/71)

الغرض مذکورہ بالا احادیث سے یہ بات عیاں ہو جاتی ہے کہ درود نہ پڑھنے پر کتنی سخت وعیدیں ہیں اس لئے ہم سب کو چاہئے کہ جب بھی حضور علیہ السلام کا نام سنئے تو درود پڑھنے کی عادت ڈالیں اور چلتے پھرتے درود کے ورد کا معمول بنائیں ورنہ کہیں ہم ان وعیدوں کے مصداق نہ بن جائیں اللہ تعالیٰ ہم سب کی حفاظت فرمائے۔

درود و سلام کے معنی اور اس کا مطلب:

درود کے لیے قرآن و حدیث میں لفظ صلوٰۃ کا لفظ استعمال ہوا ہے جس کے معنی رحمت، دعا و ثنا کے آتے ہیں، اس کے علاوہ یہ لفظ نماز کے لیے بھی استعمال ہوتا ہے چنانچہ مذکورہ آیت میں صلوٰۃ کی نسبت جو اللہ کی طرف کی گئی ہے اس کا مطلب یہ ہے کہ اللہ کی طرف سے آپ علیہ السلام کی شان عالی کے مناسب رحمت نازل فرمانا ہے، اور فرشتوں کی طرف صلوٰۃ کی نسبت یہ ہے کہ ان کا آپ علیہ السلام کے لئے دعا کرنا ہے اسی طرح ہاں مومنین کی طرف سے صلوٰۃ کا مفہوم دعا اور مدح و ثناء کا مجموعہ ہے یعنی فرشتوں کا رحمت بھیجنا اور جس رحمت بھیجنے کا ہم کو حکم ہے اس سے مراد اس رحمت خاصہ کی دعا کرنا ہے اور اسی کو ہمارے محاورے میں درود کہتے ہیں۔ (بیان القرآن ۱۸۷/۳، معارف القرآن ۳۳۹/۷)

دوسرا لفظ سلام کا ہے جو مصدر بمعنی السلامة ہے، اور اس کے معنی سلامۃ عن الآفات ہے، یعنی نقائص و عیوب اور آفتوں سے سالم رہنا ہے، السلام علیک کے معنی یہ ہوئے کہ نقائص و آفات سے سلامتی آپ کے ساتھ رہے، اور بعض حضرات نے یہاں لفظ سلام سے مراد اللہ تعالیٰ کی ذات لی ہے یعنی اللہ تعالیٰ آپ کی حفاظت و رعایت پر متولی کفیل ہیں۔ (معارف القرآن ۲۴۰/۷، روح المعانی ۵۵۳/۱۱) علامہ اشرف علی تھانوی رحمۃ اللہ علیہ نے اپنی تفسیر میں لکھا ہے کہ مقصود اس تسلیم سے دعا ہے سلام من اللہ کی اور اس سلام سے مقصود بشارت سلامت ہے، (بیان القرآن ۱۸۷/۳)

صلوٰۃ وسلام میں فرق کیا ہے؟

سرور کائنات امام الانبیاء حضور اقدس صلی اللہ علیہ وسلم پر درود وسلام پڑھنے میں فرق یہ ہے کہ درود میں لفظ صلوٰۃ ہوتا ہے اور سلام میں لفظ سلام مذکور ہوتا ہے نیز عام مومنین کی طرف صلوٰۃ کا مفہوم دعا، مدح و ثناء کا مجموعہ ہے اور سلام میں سلامتی کی دعا ہے، یہی وجہ ہے کہ سلام کے سلسلے میں حضور اقدس صلی اللہ علیہ وسلم نے ارشاد فرمایا کہ جو شخص میری قبر کے پاس درود وسلام پڑھتا ہے اس کو میں خود سنتا ہوں اور جو دور سے درود وسلام پڑھتا ہے تو اس کا درود وسلام فرشتے میرے پاس پہنچاتے ہیں۔ (مشکاۃ المصابیح، باب الصلوٰۃ علی النبی، ۱/۲۹۵)

درود وسلام پڑھنے کا شرعی طریقہ:

اب رہا مسئلہ درود وسلام کا طریقہ کیا ہے؟ اس بارے میں اکثر لوگ ناواقف ہوتے ہیں اور اپنی جہالت و کم فہمی کی وجہ سے نئے طریقے ایجاد کر لیتے ہیں، چنانچہ اس بہترین عمل کا طریقہ اور اسکے آداب کا جاننا ہر مسلمان کے لئے انتہائی ناگزیر ہے۔ بہر حال یہ بات اظہر من الشمس ہے کہ اسلام نے ہر عبادت کے لیے کچھ آداب و شرائط اور حدود و قیود طے کئے ہیں جن کی رعایت کے ساتھ ساتھ عبادت کی جائے تو بہت بڑا ثواب اور دنیا و آخرت میں فلاح و کامرانی ہے اگر ان شرائط و آداب سے اپنے آپ کو بے نیاز سمجھتے ہوئے کوئی دوسرا طریقہ اختیار کیا جائے تو ثواب کے بجائے گناہ لازم ہوگا۔ الغرض درود وسلام کے بھی کچھ آداب و شرائط ہیں جن کی خلاف ورزی کرنے پر گناہ لازم

آتا ہے یہی وجہ ہے کہ حضور صلی اللہ علیہ وسلم نے درود کے الفاظ بھی بتائیں ہیں اور اس کی ہیئت ادا بھی عملاً بتائی ہے نیز الفاظ ایسے بتائے ہیں کہ جس میں خدا کا ذکر پہلے ہیں تاکہ یہ معلوم ہو جائے کہ بندہ پہلے اللہ کی عبادت کر رہا ہے۔ بہر حال صحیح بخاری کی روایت ہے کہ نبی اکرم صلی اللہ علیہ وسلم علم سے صحابہ رضی اللہ عنہم اجمعین نے عرض کیا یا رسول اللہ ہم سلام کا طریقہ تو جانتے ہیں صلوٰۃ کا طریقہ بتا دیجئے تو حضور صلی اللہ علیہ وسلم نے **اللہم صلی علی** آخر تک ارشاد فرمایا (رواہ بخاری، باب الصلوٰۃ علی النبی)

اس سے یہ معلوم ہوتا ہے کہ اگر کسی کو درود و سلام بھیجنا ہو تو وہ نماز میں پڑھا جانے والا درود پڑھ لیں چنانچہ حضرت نبی اکرم صلی اللہ علیہ وسلم کی زبان مبارک سے صلوٰۃ و سلام کے الفاظ مبارکہ جو نکلے ہیں وہ کتب حدیث میں موجود ہیں ان الفاظ مبارکہ سے صلوٰۃ و سلام پڑھنے کا معمول بیٹھ کر ہے، حضرات سلف صالحین اولیاء عظام اور ان کے متبعین کا معمول رہا ہے کہ ان مبارک صیغوں کے ساتھ درود و سلام کو بیٹھ کر خشوع خضوع اور عموماً تنہا تنہا کثرت سے پڑھتے تھے البتہ جس خوش نصیب کو مدینہ طیبہ زادہا اللہ شرفاً و عظماً میں روضہ اقدس پر حاضری کا شرف اور دولت حاصل ہو جائے تو وہاں کا بیشک ادب یہی ہے کہ مبارک جالی سے جہت قبلہ کی جانب تقریباً چار ہاتھ کے فاصلے سے کھڑے صلوٰۃ و سلام پیش کیا جائے اور بھی بہت مدد کھڑے ہو کر ہلکی آواز سے پڑھا جائے۔ (فتاویٰ دارالعلوم دیوبند فتویٰ نمبر 145508)

لیکن موجودہ دور میں بعض علم سے کورانا عاقبت اندیش حضرات اسلامی احکام میں تبدیلی و تحریف کے لیے کوشاں و سرگرداں ہیں انہوں نے درود و سلام جیسی بہترین

عبادت میں بھی رخنہ اندازی کرتے ہوئے امت مسلمہ کے سامنے یہ عقیدہ پیش کیا کہ کھڑے ہو کر درود و سلام پڑھنا ضروری ہے نیز انہوں نے درود و سلام کے الفاظ بھی بدل ڈالیں ان کا یہ عقیدہ بن گیا کہ حضور علیہ الصلاۃ والسلام اس مجلس میں تشریف لاتے ہیں حالانکہ اس طرح کا عقیدہ اور خیال انتہائی بے ادبی پر مشتمل ہے۔

درود و سلام کھڑے ہو کر پڑھنا کیسا ہے؟

جہاں تک مسئلہ درود و سلام پڑھنے کے طریقہ کا ہے تو اس سلسلے میں ہر مسلمان کو یہ غور کرنا چاہیے کہ جس طرح قرآن کی تلاوت اللہ کا ذکر بڑے ہو کر بیٹھ کر لیٹ کر ہر طرح جائز ہے اسی طرح درود و سلام بھی ہر طرح جائز ہے لیکن اگر کوئی غیر منقول الفاظ درود مخصوص ہیئت کے التزام کے ساتھ اور اس عقیدے کے ساتھ حضور صلی اللہ علیہ وسلم مجلس میں سلام کو سن رہے ہیں، بدعت اور گمراہی ہے اور یہ کہنا کہ سلام اسکو کیا جائے جو سننے مطلقاً صحیح نہیں۔ (فتاویٰ دارالعلوم دیوبند)

حضور صلی اللہ علیہ وسلم نے اس عمل کی ہیئت ادا اختیار فرمائی کہ درود و سلام بحالت قعدہ ہو اس کی شان یہ ہے کہ اس کو بیٹھ کر پڑھا جائے اس لئے کہ عام حالت میں درود و سلام کے لئے کھڑے ہونا یا اس عقیدے سے کھڑا ہونا کہ رسول اللہ صلی اللہ علیہ وسلم ہر جگہ حاضر ہیں، نیکی نہیں گناہ ہے۔ (فتویٰ نمبر 144008200765، دارالافتاء جامعہ علوم

اسلامیہ علامہ محمد یوسف بنوری ٹاؤن)

اسی طرح یہ بات بھی ذہن نشین کر لینا چاہئے کہ صلاۃ و سلام کے لئے قیام بوقت

ذکر ولادت حضور صلی اللہ علیہ وسلم بدعت ہے، اس مروجہ طریقے کا ثبوت نہ تو صحابہ اور نہ تابعین اور تبع تابعین اور نہ بزرگان سلف صالحین سے پایا جاتا ہے۔ نیز اس طریقے سے جمع ہو کر صلاۃ و سلام پڑھنے والے کو حضرت عبداللہ بن مسعود رضی اللہ عنہ نے بدعتی قرار دیا ہے۔ وقد صح عن ابن مسعود أنه سمع قوما اجتماعوا في مسجد يهللون ويصلون عليه الصلاة والسلام جهرا فراح إليهم، فقال ما عهدنا ذلك على عهدہ السلام وما أراکم إلا مبتدعین فماذا یذکر ذلك حتی أخرجهم عن المسجد. (فتاویٰ شامی ذکر بابحوالہ کتاب النوازل 1/489)

اسلئے ضرورت اس بات کی ہے کہ شریعت میں زیادتی کئے بغیر درود و سلام بیٹھ کر اطمینان سے پڑھا جائے اور جو سکون بیٹھ کر پڑھنے میں ہے وہ کھڑے ہو کر حاصل نہیں ہو سکتا ہے۔

کن اوقات میں درود شریف پڑھنا مستحب ہے؟

درود شریف کا عمل اللہ تعالیٰ کے نزدیک سب سے زیادہ پسندیدہ عمل ہے یہی وجہ ہے کہ بہت سے ایسے اوقات ہیں جن میں حضور اکرم صلی اللہ علیہ وسلم پر درود پڑھنے کا ہمیں حکم ملا ہے اور جسکو مستحب قرار دیا گیا ہے ان میں سے بعض یہ ہے:

(۱) جب کسی مجلس میں اللہ کے ذکر کے لئے اجتماع کیا جائے یا دین کی بات کرنے کا ارادہ ہو تو اللہ تعالیٰ کی حمد و ثنا کرنا اور حضور علیہ السلام پر درود پڑھنا مستحب ہے۔

(احکام القرآن 3/490)

(۲) دعا کے شروع اور آخر میں درود شریف پڑھنا مستحب ہے۔

(۳) مسجد میں داخل ہونے اور نکلنے کے وقت۔ حضرت علی رض کا فرمان ہے کہ جب مسجد جاؤ تو نبی اکرم صلی اللہ علیہ وسلم پر درود پڑھا کرو۔ (تفسیر ابن کثیر 4/277)

(۴) اذان سننے کے بعد چنانچہ تفسیر ابن کثیر میں حدیث ہے کہ حضور علیہ السلام نے فرمایا جب تم اذان سنو تو جو مؤذن کہہ رہا ہے تم بھی کہو پھر مجھ پر درود بھیجو۔ (تفسیر ابن کثیر 4/277)

(۵) وضو اور تیمم کرنے کے بعد۔

(۶) کتابوں اور رسائل و خطوط کے ابتداء میں بسم اللہ کے بعد درود کا لکھنا اور پڑھنا۔

(۷) تہجد کے لئے نیند سے بیدار ہونے کے بعد۔

(۸) آفات و حوادث کے نزول کے وقت۔ (تنقیح الکلام فی احکام الصلاة والسلام للامام القرآن 3/491)

(۹) شب جمعہ اور جمعہ کے دن اسی طرح خطبہ جمعہ میں۔

(۱۰) جب حضور اقدس صلی اللہ علیہ وسلم کا ذکر مبارک ہو یا آپ کی قبر اطہر کی زیارت اور آثار شریفہ سے گزرتے وقت۔

(۱۱) حدیث کی قرأت کی ابتداء اور انتہاء میں۔

(۱۲) استفتاء اور فتویٰ کی کتابت کے وقت نیز ہر مصنف اور پڑھنے پڑھانے والے کے لئے۔

(۱۳) نماز وتر میں دعائے قنوت پڑھنے کے بعد۔ (فضائل اعمال ص/715)

شیخ الحدیث حضرت مولانا زکریا صاحب کاندھلویؒ نے اپنی مقبول و مشہور کتاب فضائل اعمال میں فضائل درود شریف کے باب میں بہت سے ایسے مواقع نقل

کئے ہیں جسمیں درود پڑھنا مستحب ہے۔ راقم نے صرف ان مواقع کو ذکر کیا ہے جو احناف کے نزدیک مستحب ہے واللہ اعلم۔

کن مقامات پر درود شریف پڑھنا مکروہ ہے؟

یہ بات واضح ہو چکی ہے کہ جمہور علماء کے نزدیک حضور اقدس صلی اللہ علیہ وسلم پر عمر بھر میں ایک مرتبہ درود بھیجنا فرض ہے پھر اسکے بعد مستحب ہے تاکہ آیت درود کی تعمیل ہو جائے، جیسا کہ تفسیر ابن کثیر میں اسی قول کی تائید کی گئی ہے (تفسیر ابن کثیر اردو 4/277) لیکن سات جگہوں پر فقہاء کرام نے درود پڑھنے کو مکروہ لکھا ہے اسکے علاوہ ہر جگہ چلتے پھرتے اٹھتے بیٹھتے درود پڑھنا چاہئے یہ بہت ہی خیر و برکت کا باعث ہے، وہ سات جگہیں یہ ہیں:

- (۱) بیوی سے ملاقات کرتے وقت
- (۲) پیشاب و پاخانہ کرتے وقت
- (۳) کسی چیز کے بیچنے کے ارادے سے کسی کو دکھانے کے وقت
(تاکہ اس سے سامنے والے کو چیز کی عمدگی معلوم ہو)
- (۴) ٹھوکر لگتے وقت
- (۵) تعجب کے وقت
- (۶) ذبح کرتے وقت
- (۷) چھینک آنے پر (حاشیہ ابن عابدین 1/518)

درود و سلام کے احکام و مسائل:

مسئلہ: نماز کے قعدہ اخیرہ میں درود شریف پڑھنا سنت مؤکدہ سب کے نزدیک ہے، اسی طرح اس بات پر بھی جمہور فقہاء کا اتفاق ہے کہ جب کوئی آنحضرت صلی اللہ علیہ وسلم کا ذکر کرے یا سنے تو اس پر درود شریف پڑھنا چاہئے کیونکہ حدیث میں آپ کے ذکر مبارک کے وقت درود نہ پڑھنے پر وعید آئی ہے چنانچہ جامع ترمذی میں ہے کہ آپ صلی اللہ علیہ وسلم نے ارشاد فرمایا: "رغم انف رجل ذکرک عندہ فلم یصل علی" جامع الترمذی، ابواب الدعوات) یعنی ذلیل ہو وہ آدمی جس کے سامنے میرا ذکر آئے اور وہ مجھ پر درود نہ بھیجے۔

مسئلہ: صلوا اور سلموا: امر قطعی الثبوت اور قطعی الدلالہ ہیں اور امر تکرار کو مقتضی نہیں۔ اس لئے زندگی میں ایک مرتبہ صلوٰۃ و سلام بھیجنا ہر مسلمان پر فرض ہے اگر ایک مجلس میں آپ صلی اللہ علیہ وسلم کا ذکر مبارک بار بار آئے تو صرف ایک مرتبہ درود پڑھنا اعلیٰ درجہ ہے لیکن مستحب یہ ہے کہ جتنی بار ذکر مبارک خود کرے یا کسی سے سنے ہر مرتبہ درود شریف بھیجیں یہ بڑا ثواب کا کام ہے

مسئلہ: جب خطبہ میں حضور اقدس صلی اللہ علیہ وسلم کا نام مبارک آئے یا خطیب یہ ایت پڑھی 'یا ایہا الذین آمنوا صلوا علیہ وسلموا تسلیما' تو اپنے دل میں بلا حجب سے زبان کے صلی اللہ علیہ وسلم کہہ لے۔ (فضائل درود شریف/ 86)

مسئلہ: بے وضو درود شریف پڑھنا جائز ہے اور با وضو نور علی نور ہے (ایضاً)

مسئلہ: درمختار میں ہے کہ درود شریف پڑھتے وقت اعضاء کو حرکت دینا اور بلند آواز کرنا جہل ہے۔ اس سے معلوم ہوا کہ بعض جگہ جو رسم ہے کہ نمازوں کے بعد حلقہ باندھ کر بہت چلا چلا کر درود شریف پڑھتے ہیں قابل ترک ہیں۔ اسی طرح اگر درود شریف آدمی تنہا پڑھ رہا ہو تو آہستہ آواز سے پڑھے یا بلند آواز سے دونوں میں کوئی حرج نہیں لیکن حلقہ بنا کر اور آواز میں ملا کر درود شریف پڑھنا سلف سے ثابت نہیں ہے اس سے احتراز کرنا چاہیے۔ (کتاب النوازل 485/1، فضائل درود شریف/86)

مسئلہ: جس طرح زبان سے ذکر مبارک کے وقت زبانی صلاۃ و سلام واجب ہے اسی طرح قلم سے لکھنے کے وقت صلاۃ و سلام کا قلم سے لکھنا بھی واجب ہے اور اس میں جو لوگ حروف کا اختصار کر کے ”صلعم“ لکھ دیتے ہیں یہ کافی نہیں پورا صلوۃ و سلام لکھنا چاہیے۔

مسئلہ: ذکر مبارک کے وقت افضل اور مستحب تو یہی ہے کہ صلاۃ اور سلام دونوں پڑھے اور لکھے جائیں لیکن اگر کوئی شخص ان میں سے ایک یعنی صرف صلاۃ یا صرف سلام پر اکتفاء کرے تو جمہور فقہاء کے نزدیک گناہ نہیں۔

مسئلہ: لفظ صلاۃ انبیاء علیہ السلام کے سوا کسی کے لیے استعمال کرنا جمہور علماء کے نزدیک جائز نہیں، امام شافعی کے نزدیک غیر نبی کے لئے لفظ صلوۃ کا استعمال مستقلاً مکروہ ہے، امام اعظم ابو حنیفہ اور ان کے اصحاب کا بھی یہی مذہب ہے البتہ طبعاً جائز ہے یعنی حضور صلی اللہ علیہ وسلم پر سلام کے ساتھ آل و اصحاب یا تمام مومنین کو شریک کر لے اس

میں مضائقہ نہیں۔

مسئلہ: امام جوینی نے فرمایا کہ جو حکم لفظ صلوٰۃ کا ہے وہی لفظ سلام کا بھی ہے کہ غیر نبی کے لیے اس کا استعمال درست نہیں بجز اس کے کہ کسی کو خطاب کرنے کے وقت بتاؤ اور تحیہ کے السلام علیکم کہہ یہ جائز و مسنون ہے۔ مگر کسی غائب کے نام کے ساتھ ”علیہ السلام“ کہنا اور لکھنا غیر نبی کے لیے درست نہیں۔ **خصائص کبریٰ سیوطی ج: 2 ص: 262**
(ماخوذ از معارف القرآن 7/ 242)

دروود سلام کے آداب:

دروود شریف پڑھتے وقت تعظیم و تکریم تو واضح و انکساری کا اظہار علامت محبت میں سے ہے، کیونکہ ہر محب اپنے محبوب کا ذکر انتہائی ادب و احترام سے کرتا ہے، یہی وجہ ہے کہ صحابہ کرام حضرت محمد صلی اللہ علیہ وسلم کا ذکر نہایت خشوع خضوع کے ساتھ کرتے تھے۔ بہر حال ہمیں بھی محبت آداب کے ساتھ کرنی چاہیے اس طور پر کہ اپنے دل کو تمام گناہوں سے پاک صاف کریں، کپڑے بدن اور جگہ پاک کریں، خوشبو لگائیں، دل و دماغ کو حاضر رکھیں اور ہر طرح کے دنیوی خیالات اور وسوسوں سے پاک کرے، پھر با وضو بیٹھ کر قبلہ رو ہو کر حضور علیہ السلام کا تصور کرتے ہوئے انتہائی ادب و قار اور یکسوئی کے ساتھ درمیانی آواز سے حضور اکرم صلی اللہ علیہ وسلم سے شفاعت کی امید رکھتے ہوئے درود شریف پڑھنا چاہئے، اجتماعی شکل اختیار کرنا اور بلند آواز سے پڑھنا تقاضہ ادب کے خلاف ہے کیونکہ درود شریف کا پڑھنا اصل دعا ہے اور دعا کا صحیح

طریقہ سرائعنی آہستہ کرنا ہے یہی چیز صلاۃ و سلام کے پڑھنے میں بھی ملحوظ رکھی جائے۔
(فضائل درود شریف، ص ۸/۹)

درود شریف کی حکمتیں:

ویسے تو شریعت مطہرہ کے ہر حکم میں بے شمار حکمتیں پنہاں ہیں جسکا ادراک عقل انسانی کے لئے محال ہے۔ درود و سلام بھی ایک ایسا عظیم عمل ہے جو حکمتوں سے خالی نہیں ہے چنانچہ حضرت الاستاذ شیخ الحدیث مفتی سعید احمد صاحب پالن پوری نور اللہ مرقدہ نے اپنی تفسیر میں نبی صلی اللہ علیہ وسلم پر درود شریف بھیجنے کی تین حکمتیں ذکر فرمائی ہے۔ ذیل میں ان تین حکمتوں کو اختصار سے نقل کیا جا رہا ہے:

پہلی حکمت: رحمت کے جھونکوں سے استفادہ۔

انسانوں کے لیے ضروری ہے کہ وہ رحمت الہی کے جھونکوں کے سامنے آئیں اور ان سے بہرہ ور ہوں حدیث میں ہے کہ رحمت الہی کے جھونکوں کے در پہ ہو واللہ کی رحمت کے جھونکے ضرور چلتے ہیں اور اللہ تعالیٰ جسے چاہتے ہیں ان سے بہرہ ور فرماتے ہیں (درمنثور ۳:۳۱۸) اور اللہ کی رحمت کے جھونکوں کے در پہ ہونے کی بہترین صورت شعائر اللہ کی تعظیم ہے اور بڑے شعائر اللہ چار ہیں: قرآن کعبہ نبی اور نماز کعبۃ اللہ کی تعظیم کا طریقہ یہ ہے کہ اس کے پاس پہنچا جائے یعنی حج یا عمرہ کیا جائے اس سے ضرور رحمت کے جھونکوں کا حصہ ملے گا اور اسی طرح نبی صلی اللہ علیہ وسلم کی روح پاک کا ملاء اعلیٰ میں بزرگ ترین مقام ہے آپ علیہ السلام زمین والوں پر جو دالہی کے نزول کا واسطہ ہے اس لیے آپ

علیہ السلام کی تعظیم بھی واجب ہے اور آپ علیہ السلام کی تعظیم کا طریقہ یہ ہے کہ عظمت و محبت کے ساتھ آپ کا ذکر کیا جائے اللہ تعالیٰ سے آپ کے حق میں دعا کی جائے اور آپ کی ذات سے اپنی ایمانی وابستگی اور وفاکشی کا اظہار کیا جائے اور کثرت سے آپ پر کثرت سے درود شریف بھیجا جائے ایسا مومن بھی رحمت الہی کے جھونکوں سے ضرور بہرہ ور ہوگا۔

دوسری حکمت: درود شریف دین کو تحریف سے بچاتا ہے اس سے شرک کی جڑ کٹتی ہے درود بھیجنے سے یہ بات ذہن نشین ہوتی ہے کہ سید الکائنات صلی اللہ علیہ وسلم بھی اللہ تعالیٰ کی رحمت و عنایت اور نظر کرم کے محتاج ہیں اور محتاج ہستی بے نیاز ذات کی شریک و سہیم نہیں ہو سکتی تحریف ہی کے سد باب کے لیے یہ حکم دیا گیا ہے کہ قبر اطہر کی زیارت ضرور کی جائے مگر اس زیارت کو میلا ٹھیلانا نہ بنایا جائے (مشکوٰۃ حدیث ۹۲۶) جس طرح یہود و نصاریٰ نے اپنے نبیوں کی قبروں کے ساتھ اور جاہل مسلمانوں نے اولیاء کی قبروں کے ساتھ یہ معاملہ کر رکھا ہے۔ موسم حج کی طرح یعنی جس طرح سال میں ایک مرتبہ کعبہ شریف کی زیارت کے لیے حج کیا جاتا ہے یہود و نصاریٰ اور جہلاء مسلمین نے بھی ان قبور کی زیارت کے لئے عرس تجویز کر رکھے ہیں جو دین میں بگاڑ کا باعث ہے اس لئے مذکورہ ارشاد کے ذریعے اور درود شریف کے ذریعے اس کا سد باب کیا گیا ہے۔

تیسری حکمت: روح نبوی سے استفادہ۔ کالمین کی ارواح اپنے جسموں سے جدا ہونے کے بعد یعنی موت کے بعد روکی ہوئی موج کی طرح ہو جاتی ہیں اب ان میں جدید

ارادہ اور عارضی داعیہ کوئی تحریک پیدا نہیں کرتا یعنی جس طرح پانی کی موج کو کوئی پہاڑ وغیرہ روک دے تو اس کا تموچ ختم ہو جاتا ہے اسی طرح موت کے بعد کالمین کی ارواح مشاہدہ حق میں مشغول ہو جاتی ہے اور جو نفوس ان سے ورے ہیں یعنی زندہ ہیں وہ اس بات کے محتاج ہیں کہ توجہ تام کے ذریعے ان کالمین کی ارواح سے استفادہ کریں۔ درود شریف روح پاک کے ساتھ ارتباد کی ایسی ہی ایک کوشش ہے جب مومن بندہ درود بھیجتا ہے تو درود روح نبوی سے نور اور مناسب حالت درود بھیجنے والے کی طرف ہانک لاتی ہے ایک حدیث میں ہے کہ جب بھی کوئی شخص مجھ پر سلام بھیجتا ہے تو اللہ تعالیٰ میری روح مجھ پر واپس کرتے ہیں تاکہ میں اس کے سلام کا جواب دوں (مشکوٰۃ حدیث ۹۲۵) یعنی روح پاک جو مشاہدہ حق میں مشغول ہے اور جس کا کسی طرف التفات باقی نہیں رہا باذن الہی وہ سلام پیش کرنے والے کی طرف ملتفت ہوتی ہے اور جواب دیتی ہے یعنی روح پاک سے سلام کرنے والے کو فیض پہنچتا ہے۔ شاہ صاحب قدیسا سر روح فرماتے ہیں: میں نے 1144 ہجری میں جب میرا قیام مدینہ منورہ میں تھا اس بات کا بار بار مشاہدہ کیا ہے یعنی روح نبوی سے فیض پایا ہے۔ (ملخص از تفسیر ہدایت القرآن 491/6)

کثرتِ درود شریف کا معمول مصائب کے ٹلنے کا ذریعہ:

حضرت ابی بن کعب رضی اللہ عنہ فرماتے ہیں کہ رسول اللہ صلی اللہ علیہ وسلم سے میں نے عرض کیا کہ یا رسول اللہ میں آپ پر درود بہت پڑھتا ہوں کتنی بار پڑھا کروں؟ آپ نے فرمایا جتنی بھی چاہو میں نے عرض کیا ایک چوتھائی درود کے لیے مقرر کر لوں آپ

نے فرمایا جتنا تم چاہو اگر زیادہ کر لو تو تمہارے لیے بہتر ہوگا میں نے عرض کیا آدھا حصہ درود کا بنا لوں فرمایا تم جتنا چاہو کر لو لیکن اگر زیادہ کر لو تو تمہارے لئے بہتر ہوگا۔ پھر میں نے عرض کیا کیا دو تہائی کر لوں فرمایا جتنا چاہو مگر زیادہ کر لو تو تمہارے لئے بہتر ہوگا۔ میں نے عرض کیا کہ کیا میں اپنی ساری دعا آپ کے لئے کر دوں۔ فرمایا تو ایسی حالت میں تمہارے سارے فکر دور ہو جائیں گے کام پورے کر دیے جائیں گے اور تمہارے گناہ ساقط کر دیے جائیں گے۔ (رواہ الترمذی) مذکورہ حدیث سے یہ بات واضح ہو جاتی ہے کہ درود شریف جتنی کثرت سے کیا جائے اتنا زیادہ فائدہ ہے اللہ کے نبی علیہ السلام پر دن رات اٹھتے بیٹھتے چلتے پھرتے درود پڑھنے کا معمول بنا لینا نہایت ہی اہم عمل ہے جس کے ذریعے سے مصیبتیں دور ہو جائیں گے اور گناہ ساقط کر دیے جائیں گے یہی وجہ ہے کہ کثرت درود کو قرب مصطفیٰ کا معیار بتایا گیا ہے چنانچہ حضرت ابن مسعود رض کی روایت ہے کہ رسول اللہ صلی اللہ علیہ وسلم نے فرمایا قیامت کے دن مجھ سے سب سے زیادہ قریب وہ ہوگا جو مجھ پر سب سے زیادہ درود پڑھتا ہوگا (رواہ الترمذی) اس لئے کثرت سے درود شریف پڑھنا کا معمول بنانا چاہئے۔

کثرت درود شریف سے متعلق چند حکایات:

(۱) شیخ ابن حجر مکی رحمۃ اللہ علیہ نے اپنی کتاب الدر المنضود میں نقل کیا ہے کہ ایک صالح شخص کو کسی نے خواب میں دیکھا اس سے حال پوچھا اس نے کہا اللہ تعالیٰ نے مجھ پر رحم کیا اور مجھے بخش دیا اور جنت میں داخل کیا سبب پوچھا گیا تو اس نے کہا فرشتوں نے میرے

گناہ اور میرے درود کو شمار کیا سو درود کا شمار زیادہ نکلا حق تعالیٰ نے فرمایا اتنا بس ہے اس کا حساب مت کرو اور اس کو بہشت میں لے جاؤ۔ (الدر المنضود ص/ 182)

(۲) ایک بزرگ نے خواب میں ایک بہت ہی بد ہیئت صورت دیکھی انہوں نے اس سے پوچھا تم کون ہو؟ اس نے کہا میں تیرے برے عمل ہوں انہوں نے پوچھا تجھ سے نجات کی کیا صورت ہے اس نے کہا کہ حضرت رسول اللہ صلی اللہ علیہ وسلم پر کثرت سے درود بھیجنا۔ (الدر المنضود ص/ 183)

(۳) شیخ المشائخ حضرت شبلی رحمۃ اللہ علیہ سے نقل کیا گیا ہے کہ میرے پڑوس میں ایک آدمی مر گیا۔ میں نے اس کو خواب میں دیکھا میں نے اس سے پوچھا کہ تم پر کیا گزری اس نے کہا کہ بہت ہی سخت سخت پریشانیاں گزری اور مجھ پر منکر نکیر کے سوالات کے وقت گڑ بڑ ہونے لگی میں نے اپنے دل میں سوچا کہ یا اللہ یہ مصیبت کہاں سے آرہی ہے کیا میں اسلام پر نہیں مرا تو مجھے ایک آواز آئی کہ یہ دنیا میں تیری زبان کی بے احتیاطی کی سزا ہے جب ان دونوں فرشتوں نے میرے عذاب کا ارادہ کیا تو فوراً ایک نہایت حسین شخص میرے اور ان کے درمیان حائل ہو گیا اس میں سے نہایت ہی بہترین خوشبو آرہی تھی اس نے مجھ کو فرشتوں کے جوابات بتا دئے میں نے فوراً کہہ دئے میں نے ان سے پوچھا کہ اللہ تعالیٰ آپ پر رحم کرے آپ کون ہے؟ انہوں نے کہا کہ میں ایک آدمی ہوں جو تیرے کثرتِ درود سے پیدا کیا گیا ہوں مجھے یہ حکم دیا گیا ہے کہ میں ہر مصیبت میں تیری مدد کروں۔ (الدر المنضود)

چند مسنون و مستند درود شریف کے کلمات اور صیغے:

یہ ایک ناقابل انکار حقیقت ہے کہ احادیث مبارکہ سے ثابت شدہ درود کے کلمات اور صیغوں کی اہمیت، فضائل، فوائد اور برکات دیگر خود ساختہ یا بزرگوں سے منقول درودوں سے بڑھ کر ہیں، اس لیے احادیث میں مذکور درود شریف کے کلمات کو زیادہ اہمیت اور توجہ دینی چاہیے۔ ذیل میں احادیث سے ثابت شدہ چند درود شریف کے کلمات اور صیغوں کو ذکر کیا جا رہا ہے:

۱- اللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ اللّٰهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ۔
(صحیح البخاری حدیث: 3370)

فائدہ: واضح رہے کہ اس درود ابراہیمی کو سب سے افضل درود قرار دیا گیا ہے۔

۲- اللّٰهُمَّ صَلِّ عَلَى مُحَمَّدٍ عَبْدِكَ وَرَسُولِكَ كَمَا صَلَّيْتَ عَلَى إِبْرَاهِيمَ وَبَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَآلِ إِبْرَاهِيمَ۔
(صحیح البخاری حدیث: 6358)

۳- اللّٰهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَآلِ إِبْرَاهِيمَ إِنَّكَ حَمِيدٌ مَّجِيدٌ۔ (الحجم الكبير للطبرانی حدیث: 689)

۴- اللّٰهُمَّ صَلِّ عَلَى مُحَمَّدٍ النَّبِيِّ الْأُمِّيِّ وَعَلَى آلِ مُحَمَّدٍ۔ (سنن ابی داود حدیث:

۵- اللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ۔ (سنن النسائي حديث: 1292)

۶- اللّٰهُمَّ صَلِّ عَلَى مُحَمَّدٍ وَعَلَى أَزْوَاجِهِ وَذُرِّيَّتِهِ كَمَا صَلَّيْتَ عَلَى آلِ إِبْرَاهِيمَ وَبَارَكْ عَلَى مُحَمَّدٍ وَعَلَى أَزْوَاجِهِ وَذُرِّيَّتِهِ كَمَا بَارَكْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ۔ (صحیح مسلم حدیث: 407)

۷- اللّٰهُمَّ صَلِّ عَلَى مُحَمَّدٍ النَّبِيِّ وَأَزْوَاجِهِ أُمَّهَاتِ الْمُؤْمِنِينَ وَذُرِّيَّتِهِ وَأَهْلِ بَيْتِهِ كَمَا صَلَّيْتَ عَلَى آلِ إِبْرَاهِيمَ إِنَّكَ حَمِيدٌ مَّجِيدٌ۔ (سنن ابی داود حدیث: 984)

۸- اللّٰهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارَكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ فِي الْعَالَمِينَ إِنَّكَ حَمِيدٌ مَّجِيدٌ۔ (مسند احمد حدیث: 17067)

۹- اللّٰهُمَّ صَلِّ عَلَى مُحَمَّدٍ عَبْدِكَ وَرَسُولِكَ وَصَلِّ عَلَى الْمُؤْمِنِينَ وَالْمُؤْمِنَاتِ وَالْمُسْلِمِينَ وَالْمُسْلِمَاتِ۔ (مجمع الزوائد حدیث: 17321)

۱۰- صَلَّی اللہُ عَلَی النَّبِیِّ مُحَمَّدٍ۔ (سنن النسائي حديث: 1745)



خلاصہ کلام

مذکورہ بالا سطور سے آپ کو قرآن و احادیث کی روشنی میں درود و سلام کی فضیلت و اہمیت اور صحیح طریقے کا علم ہو چکا ہوگا نیز اس سے یہ بات بھی عیاں ہو جاتی ہے کہ درود شریف پڑھنا نہایت اہم عمل ہے جس میں شریعت کے حدود اور آداب کی رعایت کرنا لازمی ہے ورنہ اتنا اہم عمل شریعت کے حدود کی رعایت نہ کرنے کی وجہ سے رائگاں ہو جاتا ہے اس لیے ہم سب کو چاہیے کہ حضور اقدس صلی اللہ علیہ وسلم پر جب بھی درود پڑھیں تو مذکورہ امور کا لحاظ کرتے ہوئے پڑھنے کی فکر کریں اور مروجہ طریقہ کار سے حتی الامکان بچنے کی سعی کریں اور ہمارے ہاتھ میں کچھ نہیں ہے ہم اللہ تعالیٰ سے دعا کرتے ہیں کہ وہ اپنے حبیب صلی اللہ علیہ وسلم پر بے پایاں رحمتیں نازل فرمائیں تاکہ آخرت میں ان کا درجہ بلند ہو اور دنیا میں ان کی شان بڑے اور یہ بات اشاعت دین کی مربو نے منت ہے پس دین کو پھیلانے کے لیے محنت کرنا درود شریف کا متمہ ہے۔ اللہ تعالیٰ ہم سب کو صحیح علم اور صحیح فہم عطا فرمائے آمین۔

دورِ حاضر میں مطالعہ سیرت کی ضرورت:

سیرۃ النبی صلی اللہ علیہ وسلم ایک ایسا بحرِ بیکراں ہے کہ جس میں ہر غوطہ لگانے والا تشنہ ہی نکلتا ہے کیونکہ سیرت محض ایک ہستی کی سوانح حیات نہیں ہے بلکہ ایک عالمی تہذیب و تمدن، کامیاب و خوشگوار طرزِ زیست، عالمگیر انسانی معاشرے اور زندگی کے ہر

گوشے میں تبدیلی اور انقلاب کی ایک نوید ہے نیز احکام خداوندی کے آغاز و ارتقاء کی انتہائی اہم اور بے نظیر داستان ہے۔

آپ صلی اللہ علیہ وسلم کی ولادت ایک نئے دور کا آغاز تھی جس کی نورانی کرنوں سے کفر و شرک کی تاریکیوں کو کافور ہونا تھا اور ایمان و یقین عدل و انصاف کا چراغ اس جہاں میں روشن ہونا تھا، یہی وجہ ہے کہ اللہ رب العزت نے آپ صلی اللہ علیہ وسلم کی سیرت کو ہر فرد بشر کے لیے نمونہ اور آپ کی ذات کو سرچشمہ ہدایت بنایا ہے اسی لیے قرآن میں اللہ نے ارشاد فرمایا **"لقد کان لکم فی رسول اللہ اسوۃ حسنۃ حقیقت یہ** ہے کہ تمہارے لیے نبی اکرم صلی اللہ علیہ وسلم کی ذات میں ایک بہترین نمونہ ہے، اس آیت سے رسول اکرم کے اقوال و افعال سب کی اقتدا کا حکم ثابت ہوا، لہذا اہل ایمان کو چاہیے کہ آپ کے نقش قدم پر چلے اور ہر معاملے میں حضور پر نور کی ذات بابرکت کی پیروی کرے (معارف القرآن 6/240)

یہ بات ایک طے شدہ حقیقت ہے کہ آپ صلی اللہ علیہ وسلم کی شخصیت ہی وہ واحد تاریخی شخصیت ہے جس کی زندگی کے ایک ایک پہلو کو محفوظ کیا گیا ہے، جس کی سیرت طیبہ میں مسائل زیست کا حل رکھا گیا ہے کیونکہ اگر آپ دنیا میں رائج دیگر مذاہب پر نظر ڈالیں گے تو ان میں کسی مذہب کے بانی و مؤسس کی شخصیت کا وجود اور ان کی زندگی کے ہر پہلو کا ذکر تاریخی اعتبار سے ثابت شدہ نہیں ہے، خود ان کے ماننے والوں کو بھی یقین نہیں ہے کہ واقعی اس نام کی کوئی شخصیت موجود تھی بھی یا نہیں؟ لیکن حضور صلی اللہ علیہ وسلم کی ذات سے متعلق کوئی یہ بات نہیں کہہ سکتا۔ (محاضرات سیرت: 39) چنانچہ آپ صلی اللہ علیہ

وسلم کی سیرت اور آپ کا ہر گوشہ آفتاب کی طرح روشن ہے جس کے بارے میں قرآن نے اسوۂ حسنہ کہا ہے، اسی اسوۂ حسنہ سے واقفیت کے لیے اور آپ کی شخصیت کے فہم کے لیے نیز عالمگیر انسانی مساوات، تہذیب و تمدن، اخلاق و کردار اور عدل و انصاف کے نظام کو جاننے اور سمجھنے کے لیے ایک مسلمان کے لیے سیرت کا مطالعہ ناگزیر ہے۔

لیکن زمانہ رواں میں جہاں یہ دنیائے فانی اپنی مصنوعات اور اپنی ایجادات میں جتنی برق رفتاری سے رواں دواں ہیں وہیں امت مسلمہ دین و شریعت اسلامی تعلیمات اور خصوصاً محسن انسانیت حضرت رسول اللہ صلی اللہ علیہ وسلم کی سیرت طیبہ اور ان کی طرز سے دور ہوتی جا رہی ہے نیز سیرت النبی سے ناواقفیت کی وجہ سے ایک مسلمان کی انفرادی اور اجتماعی زندگی غیروں کی تہذیب سے آراستہ و پیراستہ ہو رہی ہے، یہ ہمارے معاشرے کی ایک تلخ حقیقت ہے کہ ہماری مسلم عوام اور نوجوان جرنل نالج اور دنیاوی معلومات میں جتنا ترقی پذیر ہیں اسلامی معلومات اور سیرت نبوی کے سلسلے میں اتنا ہی تنزلی اور جہالت کے شکار ہیں، اگر آپ کسی سے جدید ٹیکنالوجی کے بارے میں یا کسی اسمارٹ فون کے استعمال سے متعلق یا کسی اور دنیاوی معلومات سے متعلق کوئی بھی سوال کریں گے تو وہ آپ کو تشفی بخش جواب دے کر مطمئن کر دے گا لیکن افسوس کہ اگر آپ اس کو اسلام سے متعلق رسول اللہ صلی اللہ علیہ وسلم کی پاک سیرت سے متعلق کچھ سوال کریں گے تو وہ خاموشی میں اپنی جہالت کا اعتراف کرے گا، کیونکہ وہ اس بات سے نا آشنا ہے کہ ہمارے حبیب صلی اللہ علیہ وسلم نے کیسے زندگی گزاری، آقا کا اٹھنا بیٹھنا، کھانا پینا کیسا تھا، آپ کے اخلاق و کردار آپ کی معاشرتی، معاملاتی تجارتی، زندگی کیسی تھی۔

بہر حال یہ سیرت سے ناواقفیت کا نتیجہ ہے کہ آج ہمارے گھریلو مسائل، خاندانی جھگڑے، رشتہ داروں سے تعلقات کا نظام، سسرالی مسائل الغرض زندگی کا ہر گوشہ زبوحالی اور انتشار کا شکار ہے اور تباہی کی طرف رواں دواں ہیں، چنانچہ ایسے ناگفتہ بہ حالات میں سیرت کا مطالعہ ہمارے لیے ایک امید کی کرن، راحت کی لہر اور سکون و اطمینان کی ایک نوید ثابت ہوگی کیونکہ رسول اللہ صلی اللہ علیہ وسلم کی حیات طیبہ میں ہر شعبہ زندگی سے تعلق رکھنے والوں کے لیے قیمتی ہدایات اور رہنمائی موجود ہے آپ کی سیرت ایک انسان کامل کے لیے ہر اعتبار سے اعلیٰ درجے کی نادر مثال ہے، علامہ ابن قیم جوزی رحمہ اللہ نے زاد المعاد میں لکھا ہے کہ ”سیرت نبویہ کا علم حاصل کرنا ہر مسلمان کے لیے فرض ہے کیونکہ سعادت دارین رسول اللہ صلی اللہ علیہ وسلم کی لائی ہوئی ہدایت اور رہنمائی پر مبنی ہیں۔ (محاضرات سیرت: 27)

سیرت کا مطالعہ ہم سب کی نہ صرف یہ کہ روحانی ضرورت ہے بلکہ ایمان و یقین کا جذبہ بیدار کرنے اور دلوں کو راحت و سکون اور اطمینان ملنے کا ایک اہم ذریعہ ہے اور اسی کے ذریعے سے ہم سب کی زندگیوں میں تبدیلیاں آسکتی ہیں کیونکہ انسانیت کی تکمیل انبیاء کی سیرت سے ہو سکتی ہے اور عالمگیر اور دائمی نمونہ عمل صرف آپ صلی اللہ علیہ وسلم کی سیرت ہے، لہذا ضرورت اس بات کی ہے کہ ہر سال ربیع الاول کی آمد پر ہم سب اپنا جائزہ لیں کہ ہم نے اپنے حبیب صلی اللہ علیہ وسلم کی زندگی کا کتنا مطالعہ کیا ہے؟ ہمیں اپنے آقا کی سیرت سے متعلق کیا معلومات حاصل ہیں کیا ہم نے آج تک سیرت کی کوئی سو یا دیڑھ سو صفحات کی کتاب کا مطالعہ کیا ہے؟ اگر نہیں کیا ہے تو ابھی سے یہ عزم کریں کہ

ہم سیرت کا مطالعہ ضرور کریں گے، اور پھر موجودہ دور میں سیرت سے متعلق ہر زبان میں چاہے وہ اردو ہو یا رومن انگلش ہو یا تیلگو ہو کتابیں دستیاب ہیں لیکن کمی ہے تو پڑھنے والوں کی کمی ہے۔

اللہ تعالیٰ ہم سب کو اپنے حبیب صلی اللہ علیہ وسلم کی پاکیزہ زندگی کا مطالعہ کر کے اس پر عمل کرنے کی توفیق عطا فرمائے آمین۔!

اللہ صلی اللہ علیہ وسلم
علی النبی محمد

مآخذ و مراجع

- (۱) تفسیر ابن کثیر
- (۲) تفسیر روح المعانی
- (۳) تفسیر مظہری
- (۴) احکام القرآن للٹھانوی
- (۵) تنقیح الکلام فی احکام الصلاة والسلام
- (۶) الدر المنضود لابن الحجر مکی
- (۷) ہدایت القرآن
- (۸) مشکوٰۃ المصابیح
- (۹) جامع الترمذی
- (۱۰) بیان القرآن
- (۱۱) معارف القرآن
- (۱۲) کتاب النوازل
- (۱۳) فتاویٰ دارالعلوم دیوبند آنلائن
- (۱۴) فتاویٰ بنوریہ ٹاؤن آنلائن
- (۱۵) فضائل اعمال
- (۱۶) فضائل درود شریف

دُرود و سلام

درود و سلام اللہ رب العزت کی ان لازوال نعمتوں میں سے ہے جسکے دامن میں بے شمار برکتیں اور رحمتیں پنہاں ہیں یہ ایک ایسا واحد عمل ہے کہ جسے مل جائے اسکے دین و دنیا سنور جاتے ہے کیونکہ درود و سلام وہ پاکیزہ عمل ہے جو انسان کے ظاہر و باطن کو ہر قسم کی پریشانیوں کٹافوتوں اور آلودگیوں سے پاک و منزہ کر دیتا ہے اور روحانی و جسمانی پاکیزگی کا باعث ہے۔ درود و سلام درحقیقت اللہ تعالیٰ کے حضور میں کی جانے والی نہایت اعلیٰ درجہ کی عبادت ہے جو امام الانبیاء حضور اقدس صلی اللہ علیہ وسلم سے اپنے ایمانی وابستگی اور اظہار وفاداری کے لئے آپ کے حق میں کی جاتی ہے یہ عمل آپ سے محبت اور آپ کے حقوق و آداب میں سے ہے یہی وجہ ہے کہ نبی کریم صلی اللہ علیہ وسلم نے مختلف مواقع پر اس کی ترغیب دی ہے کیونکہ امت کو اس میں جو سکون ملتا ہے شاید ہی کسی اور عبادت میں ملتا ہو۔